

महाराष्ट्र शासन
सामान्य प्रशासन विभाग,

शासन निर्णय क्रमांक एसआरव्ही-1089/प्र.क्र.24-अ/89/बारा,
मंत्रालय, मुंबई 400 032, दिनांक 26 नोव्हेंबर 1990.

पहा :- शासन निर्णय, सामान्य प्रशासन विभाग क्रमांक एसआरव्ही-1089/प्र.क्र.24/89/12,
दिनांक 26 नोव्हेंबर 1990.

शासन निर्णय :- शासनाच्या विविध विभागांच्या आणि कार्यालयांच्या आस्थापनेवर लिपिक, लिपिक-टंकलेखक आणि टंकलेखक असे भिन्न संवर्ग सध्या अस्तित्वात आहेत व त्यानुसार या पदांवरील सेवाभरती वेगवेगळी करण्यात येते. लिपिक पदांच्या सेवाभरतीसाठी टंकलेखनाचे ज्ञान ही अट आवश्यक ठरविलेली नाही. मात्र लिपिक-टंकलेखक व टंकलेखक या पदांच्या सेवाभरतीसाठी शासकीय वाणिज्य संस्थेच्या विहित वेगमर्यादेची परीक्षा उत्तीर्ण केल्याचे प्रमाणपत्र अट आवश्यक ठरविलेली आहे. केंद्र शासनाच्या धर्तीवर राज्य शासनाकडील समतुल्य पदांच्या वेतनश्रेणीची सुधारणा करण्याच्या संदर्भात नियुक्त केलेल्या समानीकरण समितीने तसेच त्या अहवालावर विविध विभाग प्रमुखांकडून आलेल्या अभिप्रायांचा विचार करण्यासाठी नियुक्त केलेल्या सचिव समितीने अशी शिफारस केली की, केंद्र शासनाकडे अस्तित्वात असल्याप्रमाणे राज्य शासनाकडेही लिपिक आणि टंकलेखक यांचा संयुक्त संवर्ग असावा. समितीने अशीही शिफारस केली की, शासन सेवेतील लिपिक, टंकलेखक यांची सेवाभरती वेगवेगळी न करता, भविष्यात लिपिक-टंकलेखक या संयुक्त संवर्गात टंकलेखनाचे ज्ञान अवगत असणा-या कर्मचा-यांची सेवाभरती करण्यात यावी. या शिफारशीनुसार शासन सेवेतील लिपिक, लिपिक-टंकलेखक व टंकलेखक या संवर्गाचे एकत्रिकरण करून लिपिक-टंकलेखक असा संयुक्त संवर्ग दिनांक 1 जानेवारी 1986 पासून निर्माण करण्याचा निर्णय शासन निर्णय, सामान्य प्रशासन विभाग क्रमांक एसआरव्ही-1089/प्र.क्र.24/89/बारा, दिनांक 26 नोव्हेंबर 1990 अन्वये शासनाने घेतला आहे.

2. सदर निर्णयाची अंमलबजावणी करण्याच्या दृष्टीने शासन खालील आदेश देत आहे :-

- (अ) यापुढे लिपिक, टंकलेखक, लिपिक-टंकलेखक अशी स्वतंत्र पदे निर्माण न करता फक्त लिपिक-टंकलेखक अशी पदे निर्माण करण्यात यावीत. तसेच लिपिक किंवा टंकलेखक या सध्याच्या संवर्गांमधील जी पदे कोणत्याही कारणास्तव रिक्त होतील, त्या पदांचे रुपांतर लिपिक-टंकलेखक या पदनामात करण्यात यावे आणि त्या सर्व पदांवर लिपिक-नि-टंकलेखक या पदांच्या सेवाभरतीसाठी शासन अधिसूचना, सामान्य प्रशासन विभाग क्रमांक आरटीआर-1082/सीआर-7/85/12, दिनांक 18 डिसेंबर 1986 अन्वये विहित केलेल्या विद्यमान सेवाप्रवेश नियमानुसार टंकलेखनाचे ज्ञान अवगत असणा-या उमेदवारांची सेवाभरती करण्यात यावी.
- (ब) विद्यमान प्रचलित सेवाप्रवेश नियमांनुसार लिपिक पदांवरील सेवाभरतीसाठी टंकलेखनाचे विहित वेगमर्यादेचे ज्ञान अवगत असणे ही अट आवश्यक नाही. तथापि, यापुढे निव्वळ लिपिक म्हणून शासन सेवेत सेवाभरती होणार नसल्यामुळे जे उमेदवार प्रचलित नियमांनुसार लिपिक पदांवरील सेवाभरतीसाठी पात्र आहेत, परंतु त्यांचेकडे लिपिक-टंकलेखक पदांच्या सेवाभरतीसाठी आवश्यक असलेली टंकलेखनामधील अर्हता नाही, अशा उमेदवारांना शासन सेवेत लिपिक-टंकलेखक पदांवरील सेवाभरतीसाठी संधी उपलब्ध होण्याच्या दृष्टीने शासनाने असा निर्णय घेतला आहे की, टंकलेखनाचे ज्ञान अवगत असणा-या उमेदवारांची लिपिक-टंकलेखक पदांवरील सेवाभरती करताना सेवाप्रवेश नियमानुसार असलेली विहित वेगमर्यादेचे टंकलेखनाचे शासकीय वाणिज्य परीक्षा प्रमाणपत्र अट, या आदेशांच्या दिनांकापासून एक वर्षापर्यन्तच्या सेवाभरतीसाठी शिथिल करण्यात यावी आणि त्यांचे बाबतीत मराठी 30 शब्द प्रति मिनिट किंवा इंग्रजी 40 शब्द प्रति मिनिट या वेगमर्यादेचे शासनमान्य संस्थेने दिलेले प्रमाणपत्र ग्राह्य धरण्यात यावे.

- (क) लिपिक-टंकलेखक या संयुक्त संवर्गातील कर्मचा-यांना लिपिकांची कामे तसेच टंकलेखनाची कामे करावी लागतील. त्यासाठी या संयुक्त संवर्गातील कर्मचा-यांना क्रमवारीनुसार (By Rotation), निव्वळ टंकलेखनाचे काम करण्यास सांगण्यात यावे. अशा वेळी जे कर्मचारी निव्वळ टंकलेखनाचे काम करतील, त्यांना संबंधित कालावधीसाठी रु. 40/- इतके विशेष वेतन (टंकलेखन भत्ता) देण्यात यावे.
- (ड) जे कर्मचारी विहित केलेल्या किमान गती मर्यादेपेक्षा अधिक, म्हणजेच मराठी-30 शब्द प्रति मिनिट किंवा इंग्रजी-40 शब्द प्रति मिनिट या किमान गतीपेक्षा मराठी-40 शब्द प्रति मिनिट किंवा इंग्रजी-50 शब्द प्रति मिनिट या गतीचे शासकीय वाणिज्य संस्था परीक्षा प्रमाणपत्र धारण करीत असतील किंवा भविष्यात ती अर्हता धारण करतील त्यांचे बाबतीत निव्वळ टंकलेखनाचे काम करण्याच्या कालावधीत त्यांना रु. 40/- विशेष वेतन ऐवजी दरमहा रु. 75/- इतके विशेष वेतन (टंकलेखन भत्ता) देण्यात यावे.
- (इ) यापुढे लिपिक, लिपिक-टंकलेखक आणि टंकलेखक या सध्याच्या संवर्गाचा संयुक्त संवर्ग राहणार असल्यामुळे शासन निर्णय, सामान्य प्रशासन विभाग क्रमांक एसआरव्ही-1089/प्र.क्र.24/89/12, दिनांक 26 नोव्हेंबर 1990 च्या शासन निर्णयामधील परिच्छेद 8 अनुसार या संवर्गाचे लिपिक-टंकलेखक या संवर्गात दिलीलीकरण करण्याची कार्यवाही प्रत्येक मंत्रालयीन विभागांनी करावी.

3. या आदेशांच्या अधीनस्त संबंधित सेवाप्रवेश नियमांमध्ये आवश्यक त्या सुधारणा होईतोपर्यंत या आदेशातील तरतुदीनुसार सेवाभरती करण्यात यावी.

4. हे आदेश वित्त विभागाच्या सहमतीने निर्गमित करण्यात येत आहेत.

महाराष्ट्राचे राज्यपाल यांच्या आदेशानुसार व नावाने,

भा.म. भणगे,

उप सचिव, महाराष्ट्र शासन.

प्रति

राज्यपालांचे सचिव,
मुख्य मंत्र्यांचे सचिव,

- * प्रबंधक, उच्च न्यायालय, मूळ शाखा, मुंबई,
- * प्रबंधक, उच्च न्यायालय, अपील शाखा, मुंबई,
- * प्रबंधक, लोकायुक्त व उप लोकायुक्त यांचे कार्यालय, मुंबई,
- * सचिव, महाराष्ट्र लोकसेवा आयोग, मुंबई,
- * सचिव, महाराष्ट्र विधानमंडळ सचिवालय, (विधानसभा/विधानपरिषद), मुंबई,
- महालेखापाल-1, (लेखा परीक्षा), महाराष्ट्र, मुंबई,
- महालेखापाल-2, (लेखा परीक्षा) महाराष्ट्र, नागपूर,
- महालेखापाल-1, (लेखा व अनुज्ञेयता) महाराष्ट्र, मुंबई,
- महालेखापाल-2, (लेखा व अनुज्ञेयता) महाराष्ट्र, नागपूर,
- अधिदान व लेखा अधिकारी, मुंबई,
- निवासी लेखा परीक्षा अधिकारी, मुंबई,
- सर्व विभागीय आयुक्त,
- सर्व जिल्हाधिकारी,
- सर्व जिल्हा परिषदांचे मुख्य कार्यकारी अधिकारी,
- मंत्रालयाचे सर्व विभाग,
- मंत्रालयाच्या विविध विभागांच्या नियंत्रणाखालील सर्व विभाग प्रमुख,
- सामान्य प्रशासन विभाग, कार्यासन क्रमांक 14, 14-अ आणि 14-ब.

* पत्राने.

एच-670(अ)(1000-8-98)अ.